

‘ನ ಬ್ರೂಯಾತ್ ಸತ್ಯಮಪ್ರಿಯಂ’

ಘೋರ ಎಕ ರಾನ್ನಾಂತು, ಪರ್ಣಕುಟೀರಾ ಮುಖಾರ, ರುಕಾ ಮುಳಾಂತು ಎಕ ಸನ್ಯಾಸಿ ತಪಸ ಕರೂಂಕ ಬಯಸೂನು ಆಶಿಲೊ. ತ್ಯಾ ಗಾವಾಂಚೆ ರಾಯಾಕ ಶತ್ರು ದೇಶಾಚೆ ರಾಯಾನ ಯುದ್ಧಾಂತು ಹಾರೋನು ಬಂಧನಾ ಘಾಲೆಂ. ಮಹಾರಾಣಿ ಆನೀ ತಿಗಲೆ ಸಖೀಜನ ಮಾನ ಆನೀ ಪ್ರಾಣ ರಕ್ಷಣಾ ಖಾತಿರಿ ರಾನ್ನಾ ವಾಟೀನ ಧಾವುನು ವತ್ತಾಲೀಂಚಿ. ತಾಂಗಲೆ ಮಾಕ್ಷೀಚಿ ಶತ್ರು ಸೈನಿಕಯೀ ತಾಂಕಾ ಧಾವಡಾನು ಯೆತ್ತಾಲೀಂಚಿ.

ಕುಟೀರಾ ಮುಖಾರ ಬಶಿಲೆ ಸನ್ಯಾಸಿಕ ಪೊಳೊನು ರಾಣೀಕ ಖುಷಿ ಜಾಲಿಂ. ತೀ ಮ್ಹಣಾಲಿಕೀ ‘ಸ್ವಾಮಿ ಆಮಕಾ ತುಮೀ ರಕ್ಷಣ ಕರಕಾ. ಹ್ಯಾ ಕುಟೀರಾ ಮಾಕ್ಷಿ ಆಮೀ ನಿಪ್ಪೊನು ಬಸತಾಂಚಿ. ಶತ್ರು ಸೈನಿಕಾನಿ ಆಯಿಲ್ಯಾರಿ ಸಾಂಗೂನಾಕಾಚಿ’ ಸಗಟ ಬಾಯಿಲ ಮನಶಂ ಕುಟೀರಾ ಮಾಕ್ಷಿ ಗೆಲಿಂಚಿ.

ತೊಡೇ ವೇಳಾನಿ ಎಕ ರಾಶಿ ಸೈನಿಕ ಖಿಡ್ಲ, ಪೆಸಕಾತಿ ಘೇವೂನು ಆಯಿಲಿಂಚಿ. ‘ಖಿಯಿ ಗೆಲಿ ತೀ ರಾಣಿ ಜನ’ ಮ್ಹಣ ಸೈನಿಕಾನ ಹೊಡಾನ ಸನ್ಯಾಸಿಕ ನಿಂಮಗಿಲೆಂ. ‘ಪಳೆ ಹಾಂಗಾಚಿ ಕುಟೀರಾ ಮಾಕ್ಷೀ ಆಸ್ಲೆಚಿ. ಮ್ಹಣ ಸನ್ಯಾಸಿನ ಸತ್ಯ ಸಾಂಗಲೆ. ಹೇಂ ಉತ್ತರ ಆಯಕೂನು ರಾಣಿ ಆನೀ ತಿಗಲೆ ಸಖೀಜನಾನಿ ಮಾನ ರಕ್ಷಣ ಕರಚಾಕ ಪ್ರಾಣ ತ್ಯಾಗ ಕರಚೀಂಚಿ ಉತ್ತಮ ಮ್ಹಣ ಪೆಸಕಾತೀನಿ ತಾಂಗಲೊ ಗಳೊ ತಾನ್ನಿ ಕಾತ್ಪೋರುನು ಘೆತಲೊ.

ಹೇಂ ಪೊಳೊನು ಸೈನಿಕ ಆನೀ ಸನ್ಯಾಸಿ ಆಶ್ಚರ್ಯ ಚಕಿತ ಜಾಲೆಂ. ಭಾರತೀಯ ನಾರಿ ಮಾನ ರಕ್ಷಣಾ ಖಾತಿರಿ ಖಿಂಚೇ ಬಲಿದಾನಾಕ ತಯ್ಯಾರ ಆಸಾ ಮ್ಹಣ ಸೈನಿಕ ಸಗಟಾನಿ ಹಾತು ಜೊಡುಸೂನು ಮಾತ್ತೆಂ ಬಾಗಸೂನು ನಮಸ್ಕಾರು ಕರೂನು ವಾಪಾಸ ಗೆಲೆಂ.

ಘೊಡೇ ಕಾಳಾನಿ ಸನ್ಯಾಸಿಲೆಂ ದೇಹಾಂತ ಜಾಲೆಂ. ಯಮ ದೂತಾನಿ ಯೇವುನು ಸನ್ಯಾಸಿಕ ನರಕಾಂತು ತಾಂಡುನು ವ್ಹೆಲೊ. ಸನ್ಯಾಸಿನ ಗೌಜಿ ಮಾರ್ಲಿ. ‘ಅರೇ! ಮಾಕಾ ಇತ್ಯಾಕ ನರಕಾ ವ್ಹರಾತಾಂಚಿ? ಹಾಂವೆ ಕಸಲೇಂಯೀ ಪಾಪ ಕರನಿ. ಅಧರ್ಮ ಕರನಿ. ಅಸತ್ಯ ಉಲ್ಲಯಿನಿ. ‘ಸತ್ಯಂ ವದ ಧರ್ಮಂ ಚರ’ ಮೆಗಲೆ ಜೀವಮಾನಾಚೆ ಧ್ಯೇಯ ವಾಕ್ಯ. ಹಾಂತು ಹಾಂವೆ ಕೆದನಾಯೀ ಚುಕ್ಕನಿ ಮ್ಹಣ ರಡೂಂಕ ಲಾಗಲೊ.

ಯಮ ದೂತು ಮ್ಹಣಾಲೋ ಕೀ ‘ತೂಂವೆ ತುಗೆಲಿ ಖುಷೀ ಪ್ರಮಾಣಿ ತಪಸ ಕೆಲ್ಯಾರ ಕಾಂಯೀ ಪ್ರಯೋಜನ ನಾ. ತುಕಾ ಶಾಸ್ತ್ರ ಜ್ಞಾನ ಪಾಂಡಿತ್ಯ ಆಸೂಂಕ ಪುರೊ. ಜಾಲ್ಯಾರ ತೂಂವೆ ಗುರು ಮುಖೇನ ಶ್ರವಣ ಕರನಿ. ಗುರುಲಿ ಸೇವಾ ಕರನಿ. ಗುರುಲೆ ಕೃಪೆಕ ಪಾತ್ರ ಜಾಯೀನಿ. ತೇ ದಾಕೂನು ತುಕಾ ಶಾಸ್ತ್ರ ವಾಕ್ಯಾಚಿ ತಾತ್ಪರ್ಯ ಕಳನಿ. ಖಿಂಚಿ ವೇಳಾರಿ ಕಶೀ ಚಲಕಾ ಮ್ಹಣ ತುಗೆಲೆ ಬುದ್ಧೇಕ ಪ್ರಕಾಶು ಯೇನಿ.

‘ಸತ್ಯಂ ವದ’ ಸಮ ಆಸಾ ಜಾಲ್ಯಾರ ‘ನ ಬ್ರೂಯಾತ್ ಸತ್ಯಮಪ್ರಿಯಂ’ ಮ್ಹಣ ತುಕಾ ಕಳಿತಾಕ ನಾ. ತೂಂವೆ ಸತ್ಯ ಸಾಂಗಲೆ ನಿಮಿತಿ ಕಿತ್ತಿ ಬಾಯಲ ಮನಿಶ ಮರಣ ಪಾವಲಿಂಚಿ! ತಾಂಗಲೆ ಮರಣಾಕ ತೂಂಚಿ ಕಾರಣ. ತೂಂವೆ ಮೌನ ಧಾರಣ ಕೆಲ್ಯಾರ ನಿಷ್ಪಾಪ, ನಿರ್ದೋಷ ನೀತಿವಂತ ಜನ ಬಚಾವ್ ಜಾತ್ತಾಲಿಲೀಂಚಿ.

ಗುರುಕ ಶರಣ ಜಾವೂನ ಗುರುಕೃಪೆಕ ಪಾತ್ರ ಜಾಲ್ಯಾರ ಮಾತ್ರ ಬುದ್ಧೇಕ ಸಾರಾಸಾರ ವಿವೇಚನಾ ಶಕ್ತಿ ಮೆಳತಾ ಆನೀ ಜಲ್ಮ ಸಾರ್ಥಕ ಜಾತಾ.